

# कविता

16

अगस्त, 2003



संस्कृत : अमनोदय

# कविता

( भोजपुरी कविता के पहिले ऐमासिक )

तर्फ़-4

अंक-4

अप्रैल, 2003

सम्पादक	आग्रहाय
खड़ सम्पादक	भगवती प्रसाद द्विवेदी
प्रबन्ध	संजय कुमार
वित्रकल्पा	सुरीता सिन्हा
सम्पादकीय सम्पर्क	इयाम भवन, एस० पी० सिन्हा पथ, बोलिंग कैनाल रोड, पटना-800001
प्रकाशक	भोजपुरी साहित्य प्रतिष्ठान इयाम भवन, एस० पी० सिन्हा पथ, बोलिंग कैनाल रोड, पटना-800001
खड़योग राशि	एह अंक के : 7/- वार्षिक : 20/- डाक टैक्स : 25/- आवृद्धिक : 251/-

( खड़योग राशि सम्पादक का गौव से सम्पादकीय सम्पर्क पर देव )

टाप्पादन-टांचालन : अदैतनिक-जन्मावसायिक

टप्पा खालिए एकमात्र टप्पाकार जिम्मेदार । याव, विचार भा करनी  
खड़ पर ओह ले 'कविता' पस्तिवार के खालसे करतहै जरूरी नहुले ।

## किछोटा

भोजपुरी कविता के उद्घाट, बानक, रामोद्धारा इवकालीन संस्कृत  
के महत्वुरी 'कविता' के नामा का आ भटोला का लिखनावाहार  
के उत्तीर्णस्थान हो । इस्ता अनुसन्धान प्रतिष्ठित गीत, गवाल,  
बीता आ लोकाना के उपर्युक्त के खेती से झूलावाह की  
'कविता' हो ।

## सम्पादक के पन्ना

एह अंक के साथ 'कविता' के चउथा साल पूरा हो रहल बा । प्रकाशन का नियमितता के संकल्प का साथे 'कविता' के प्रकाशन शुरू कइल गइल रहे । संकल्प अबहीं तक त नीके निवहल आ आगे भी हर संभव प्रयास इहे रही कि एकर निवाह होत चलो, बाकिर बहुत संकोच का साथ कहे के परता कि 'कविता' का जवना पाठकीय सहयोग के अपेक्षा रहे, नइखे मिलत । कवनो साहित्यिक पत्रिका के आ ऊहो 'कविता' जस निखालिस कविता के पत्रिका के अधिकांश पाठक साहित्यकारे लोग हो सकेला, मगर साहित्यकार लोग में ढेर लोग अइसने बा, जे पत्रिका खरीद के ना पढ़ल चाहे । कतना लोग त पत्र लिख-लिख के अपना गुस्सा के इजहार भी करता कि ओह लोग के पत्रिका मुफ्त में काहें नइखे भेजल जात । सम्प्रति, इहे स्थिति बा, जवना के झेलत भोजपुरी पत्रिकन के प्रकाशन हो रहल बा । शत-प्रतिशत, घर से पइसा लगाके कवनो पत्रिका का प्रकाशन के नियमितता बरकरार राखल कतना दिन तक संभव हो सकेला ? जोस-खरोस में सम्पादक लोग नया-नया पत्रिकन के शुरुआत त कर देता, दू-चार अंक निकालियो लेता, बाकिर सहयोग का अभाव में ओह पत्रिकन का अनियतकालिक होत भा बन्द होत देरी नइखे लागत । स्थिति बदले के चाहीं ताकि भोजपुरी साहित्य के प्रचार-प्रसार बाधित ना होखे पावे । कवनो साहित्य के प्रचार-प्रसार में पत्रिकन के भूमिका का होला, ई कहे के जरूरत नइखे ।

हर कवि आ कविता-प्रेमी बन्धु से अनुरोध बा कि ऊ लोग 'कविता' के सहयोगी सदस्य बने के कृपा करो आ सँपरे त अउर लोग के बनइबो करो । ई सहयोग 'कविता' का राह के बहुत बड़ सम्बल बनी, ओकरा प्रगति-पथ के प्रशस्त करी ।

ई त भइल आर्थिक सहयोग के बात । रचना-सहयोग का स्थिति के भी नीकं ना कहल जा सके । अंक-13 से प्रायोगिक तौर पर, सहयोग-राशि में बिना कवनो वृद्धि के, 'कविता' का मूल स्वरूप के अक्षुण्ण राखत ओकरा पृष्ठ-संख्या में आठ पेज के बढ़ोत्तरी कइल गइल रहे, एह सोच के साथ कि एह आठ पेज में काव्यविषयक आलेख आ पुस्तक-समीक्षा आदि प्रकाशित कइल जाई । बाकिर, एह आठ पेज के मैटर, लाख आरजू-मिन्नत कइला का बादो नसीब नइखे हो पावत । हार-पाछ के एह सिलसिला के फिलहाल स्थगित कइल जा रहल बा । 'कविता' अपना पूर्व स्वरूप में निकलत रही ।

प्रमाण

कविता/अप्रैल, 2003/1

## पाण्डेय कपिल के दूगों गजल

[एक]

का बताई कि दिल जरल का हँ  
का ह अमरित अउर गरल का हँ

अपना आँतर में झाँक के देखों  
मन के खाली रहल, भरल का हँ

आँख जेकर कवो ना भर आइल  
का कही, लोर के ढरल का हँ

भोर में हरसिडार बतला दी  
एह तरे फूल के झरल का हँ

खेल मठअत के नझें जे खेलल  
का बताई, जियल-मरल का हँ

[दू]

मन-ध्रमर फेरु गुनगुनाइल बा  
प्रेम-सर में कमल फुलाइल बा

आँख के राह चल के आँतर में  
आज चुपके से के समाइल बा

दूब के ओस कह रहल, केहू  
रात-भर नेह से नहाइल बा

रस-परस-रूप-गंध-शब्दन के  
वन में मन ई रहल लोभाइल बा

जिन्दगी गीत हो गइल बाटे  
राग में प्राण तक रँगाइल बा

## जगन्नाथ के दूगों गजल

[एक]

उम्र भलहीं गुमान में बाटे  
जिन्दगी इम्तहान में बाटे  
भर गइल जख्म बा, मगर अबहूँ  
दर्द ओकरा निसान में बाटे  
आँख में बा बसल शहर, लेकिन  
गाँव पइसल परान में बाटे  
हम त गीता में उहे पढ़लीं जे  
बाइबिल में, कुरान में बाटे  
उम्र के भी त कुछ तकाजा बा  
अब का उघटा-पुरान में बाटे  
सोच लों, बार तब करों रउवा  
तीर हमरो कमान में बाटे

[दू]

मान-सम्मान से डर लागत बा  
हमरा एहसान से डर लागत बा  
ठीक से खुद के भी कहाँ जनलों  
जान-पहिचान से डर लागत बा  
गाँव जाई, त जाई कइसे हम  
खेत-खरिहान से डर लागत बा  
हाल कुछ एह तरह के बा, यारे  
अपने ईमान से डर लागत बा  
खुद के इन्सान हम कहीं कइसे  
जब कि इन्सान से डर लागत बा

# बलभद्र के एगो कविता

## जा रहल बा लोग अबकियो

ऊ लोग गुरुप में बा  
साँस में साँस गँथाइल जेनरल बोगी में  
चूरा-चबेना के फाँका में  
अपना-अपना मन के फरियावत-फैफरावत

कमा-धमा के रहे लोग आइल  
फेन जा रहल बा कमाए-धमाए  
जा रहल बा घर से तास सम्हार के  
तास सम्हारे जोग बनि के फेन आवे खातिर

सटि-सुटि के बड्ठल जा रहल बा लोग  
जा रहल बा बींड़ी धरावत  
खइनी ठोकत  
नीन के बेसम्हार झोंका  
बगलबाला कान्ह पर सम्हरावत बार-बार

एह लोग खातिर नया नइखे ई सफर  
ना रेल, ना टीटी, ना पुलिस  
ना हल्ला, ना हुज्जत, ना खोमचा-खँचोली  
नया नइखे पानी बिना परान घुटकत नल  
बाकी एह लोग के भाव कुछ अइसन  
जइसे जात होखे लोग पहिले-पहिल

सभतर लुटात-डँटात जा रहल बा लोग  
डब्बा के हज-हज में  
गाँव-घर के फेंटले आपन बात  
जा रहल बा लोग हँसत-ठठात  
साल-छव महीना के दूरी के कठिन एहसास में दहात  
जा रहल बा लोग एगो झोंक में  
एह झोंक में दिल्ली बा झलकत  
झलकत बा सूरत



दियरखा प छुटल चुनौटी संगे  
जइसे छुटि गइल होंखे मन  
जा रहल वा लोग अपना के छोड़ले

निसबद रात में  
दीया अस बरी अबकियो  
गीत बन झरी  
ताल ठोकी तसला प  
इहे छुटलका

नया-नया बोल ले ले जा रहल वा लोग अबकियो  
कतने कुल्हि पलान ले-ले जा रहल वा लोग अबकियो  
कतने कुल्हि फरमाइश ले-ले जा रहल वा लोग अबकियो  
लौट के आवेवाला दिन धइले जा रहल वा लोग अबकियो



## सूर्यदेव पाठक 'पराग' के एगो गजल

कही का, करी का, चली कौन राहें, अजीबे दशा वा भइल आदमी के  
पराया के आशा कइल छोड़, खुद पर, उचित वा भरोसा कइल आदमी के

जरल जे बना के स्वयं प्राण-वाती, हवा के थपेड़ा सहल जिन्दगी-भर  
हटल वा अन्हारा, भइल वा उजाला, कहीं खून बाटे जरल आदमी के

कबो हार होला, कबो जीत होला, मगर हार माने कबो ना, यहे जे  
समय साथ देला, विजेता बनेला, अकारथ ना होला चलल आदमी के

लिखेला सभे एगो इतिहास आपन, रचल जिन्दगी भर के होला कहानी  
चमकते रहेला युगन ले हमेशा, सुयश ना भइल वा मइल आदमी के

जगह छोट होंखे, तबो हो सकेला, गुजारा कइल आपसी दोस्ती से  
मगर आदमी आदमी तब बनेला, जबे आसमाँ-अस हो दिल आदमी के



# सतीश प्रसाद सिन्हा के दूगों गीत

[एक]

जंग

आदमी से आदमी के  
ठन गइल बा जंग ।

जीत पाई दिल, बँचल बा  
अब कहाँ ऊ नेह  
देह जीते पर अमादा  
हो गइल बा देह  
आदमी अब आदमी से  
हो गइल बा तंग ।

ना डरेला जानवर से  
आदमी तिल भर  
आदमी के हो गइल बा  
आदमी से डर  
प्यार के रंगीन दुनिया  
हो गइल बदरंग ।

बिक रहल बाटे हवा आ  
फूल के अब गंध  
विकत बाटे आदमी के  
मौसमी संबंध  
केह के आपन सफर में  
केहू नझखे संग  
आदमी के आदमी से  
ठन गइल बा जंग ।

[दू]

मन के पीर

थकल पाँव अब राह कठिन बा  
कवले चलत रहीं ?

साथी के अब साथ कहाँ बा  
अपनापन के बात कहाँ बा  
प्राण अकेला भरल दुपहरी  
कवले जरत रहीं ?

अब ना केहू प्यार निभावे  
आपन बनिके हाथ धरावे  
मन के दिया जरा के आपन  
कवले बरत रहीं ?

जिनगी भर हम प्यार लुटवलीं  
दुश्मन के भी दोस्त बनवलीं  
मन के आपन धीर धरा के  
कवले छलत रहीं ?

नेह-छोह के गइल जमाना  
दया-धरम बा बात पुराना  
मन में आपन पीर दबवले  
कवले जियत रहीं ?

कविता/अप्रैल, 2003/5

## हरीन्द्र 'हिमकर'

### के एगो गीत

#### खोंता कहीं लगावऽ

कवनो जुगुत लगाके उड़ि जा  
खोंता कहीं लगावऽ  
चिरई! खोंता कहीं लगावऽ !

सूखल बाग-बगइचा देखउ  
हवा इहाँ महुराइल  
पानी में मछरी मरि गइली  
पुरइन-पात झुराइल  
सम्भव बा, पानी से जरि जा  
डैना के फइलावऽ !

मांस, मीन, मदिरा से मातल  
रावण-राज इहाँ बा  
अंडा, बच्चा अब ना बाँची  
घर-घर बाज इहाँ बा  
मानुष हीन लोक पर चढ़ि जा  
आपन बंश बढ़ावऽ !

दाना-दाना में बा फाना  
माया-जाल रचल बा  
मौसम इहाँ शिकारी, पंछी  
हाहाकार मचल बा  
आपन अंश बचा के टरि जा,  
कतहीं चोंच लड़ावऽ !

घर-घर में बारूद भरल बा  
दर-दर तोप तनाइल  
भरल दुपहरी में ना सूझे  
के आपन, के बाइल  
सूखल सोत हिया के भरि जा,  
चहकउ आ चहकावऽ !



कविता/अप्रैल, 2003/6

## सुरेश कांटक के

### एगो कविता

#### भूत

आवत भूत  
रोवावत भूत  
आज जमात बढ़ावत भूत  
धुआँ-धुआँ फइलावत भूत  
भूत-भूत उड़ावत भूत  
भूत ! भूत ! भूत !

सपना सकल जरावत भूत  
गोत अतीत के गावत भूत  
धन-मन तन-मन धावत भूत  
भावी के अझुरावत भूत  
रजनी दिवा बतावत भूत  
भूत ! भूत ! भूत !

सुरसा अस मुँह बावत भूत  
हाथ-पाँव फइलावत भूत  
जन-मन के भरमावत भूत  
लोहू नदी बहावत भूत  
हँसा-हँसा डेरवावत भूत  
भूत ! भूत ! भूत !

मुड़ी काट हँसावत भूत  
भाइन के लड़वावत भूत  
जागउ नीन बढ़ावत भूत  
दीया जरावतउ आवत भूत  
'कांटक' आगि जरावत भूत  
भूत ! भूत ! भूत !



# शिवपूजन लाल विद्यार्थी के एगो गीत भोर भइल

जागड़ राही, भोर भइल ।  
धरती-गगन अँजोर भइल ।

पूरुष के परबत पर धधकल  
लाल आगि के गोला  
अंबर से धरती पर उतरल  
कनक-किरिन के डोला  
चिरडन के शहनाई बाजल  
अमराई में शोर भइल ।

सूरज-प्रीतम कली-कली के  
घृंघट हौले खोलत  
रूप-गंध के लोभी रसिया  
भँवरन के मन डोलत  
मंद हवा के मादक अँचरा  
महमह चारो ओर भइल ।

दिवस धूप के डंडा भाँजत  
आ पहुँचल गरमाइल  
गठरी आपन ले अन्हार के  
ढरि के राति पराइल  
मिलन-घरी बा, चकवा-चकई  
सुख में भाव-विभोर भइल ।

आसमान के बगिया उजरल  
फूल झरल तारन के  
मुँह मलीन चंदा माली घर  
लवटि चलल बेमन के  
विरह-पीर रतिया के ढरि-ढरि  
धास-पात पर लोर भइल ।

फूल-फूल सतरंगी तितली  
के लहँगा लहराइल  
गागर ले जमुना तट राधा  
गोपिन के सँग आइल  
नयन बेआकुल खोजत थाकल  
केने माखन-चोर गइल ?

## जौहर शाफियाबादी के एगो गजल

धर्म-मजहब प आ गइल रोटी  
नाच गजबे नचा गइल रोटी

मान-सम्मान, मोल-मरजादा  
भाव सबके घटा गइल रोटी

भूख का घाम में मजूरन के  
चान जइसन बुझा गइल रोटी

बात इन्साफ के होइत, बाकिर  
बीच में बाटे आ गइल रोटी

आदमी का चबाई रोटी के  
आदमीयत चबा गइल रोटी

संस्कारी के भूख में 'जौहर'  
आके आगे लजा गइल रोटी

# विन्द्याचल प्रसाद श्रीवास्तव के एगो कविता जिन्दगी

पुरडन के पात होइत जिन्दगी  
सुख के सौगात होइत जिन्दगी

नेहिया के डोर में बन्हाइल  
रूप के अँजोरिया नहाइल  
सपना के रंग में रंगाइल  
अपने सुगन्ध में सनाइल  
फूलन के हार होइत जिन्दगी  
अजगृत सिंगार होइत जिन्दगी

बाकिर, छल-छद्म में भुलाइल  
भोग का सवाद पर लोभाइल  
नेति आ अनेति के तफरका  
खत्म करे में वा अझुराइल  
अपने सवारथ पर बउराइल  
मुढटी भर काँट भइल जिन्दगी  
अब बंदर-वाँट भइल जिन्दगी

रस के फुहार होइत जिन्दगी  
वरखा-बहार होइत जिन्दगी  
अडसन बेआर वहे लागल वा  
सपना के महल ढहे लागल वा  
सोचल का गइल, हो गइल का ?  
काटल जे गइल, ऊ बोवाइल का  
हियरा पुकार कहे लागल वा  
साजल-सँवारल तार-तार भइल जिन्दगी  
बाघ के अँकवार भइल जिन्दगी

कोइल के कृक होइत जिन्दगी  
पपिहा के हूक होइत जिन्दगी  
प्यार के गुंजार होइत सगरे  
मीठ भूल-चूक होइत जिन्दगी

अपनापन सपना वा  
प्रेम खाली कल्पना वा  
हम उठीं, ऊ गिरो  
नितदिन के जपना वा  
लोर से सराबोर मुखड़ा के  
दर्द के पुकार भइल जिन्दगी  
बउध के गुहार भइल जिन्दगी

साँस-साँस जहर भइल जिन्दगी  
झंडा पर फहर गइल जिन्दगी  
घर में पहुँचे ला दउरत-दउरत  
दुअरे पर ठहर गइल जिन्दगी  
कइसन रचना रचले विधना  
उल्टा-पुल्टा सब विधान भइल  
अँसुअन के धार भइल जिन्दगी  
दुख के पथार भइल जिन्दगी

माखन के के कहो, रोटी ना  
पीताम्बर के कहो, लँगोटी ना  
वंशी, बाजी कहाँ, कदमवे ना  
गडये जब नझें, त सोंटी का  
जमुना में जहर भराई अतना  
कलिया अपने से उतरा जाई  
दह में अब कूदे के ना पड़ी  
तटवे पर अपने नथा जाई  
सतरंग सारी के जिन्दगी  
मह-मह किआरी के जिन्दगी  
प्रीत, रीत बाँसुरी के जिन्दगी  
माई, मीत, भाई के जिन्दगी  
सगरे छलावा भइल जिन्दगी  
मौत के बुलावा भइल जिन्दगी

## अरुण शीतांश के एगो कविता

### आइहो दादा

दादा परान निकाल के मर गइलन  
आह नइखे जात  
वाह केहू नइखे कहत

कबो विपत परला प  
घर में भा बहरी  
कतहीं ठेस लगला प  
अचके में आ जाला जवान प  
आइहो दादा!  
आइहो दादा!!

दादी मर गइली  
लेकिन दादी के मरला प  
दड़दे इयाद आवताड़न

एह जमाना में  
जब दादा-दादी दूनो नइखन  
तबो दादा  
कबो दादा  
दादी कवहुओं ना  
ई त साफे अन्याय वा  
अगर दादा दबल रह गइलन  
त आइहो बाप  
लेकिन माई आउर दादी  
केहू नइखे बोलत  
का इहे एकइसवीं सदी हँ ?

### अनीश श्रीवास्तव के एगो कविता

#### दुख का बारे में

अगर बचा सकल जाव  
त बचावल जाव आपन दुख  
कि कहि सकल जाव केहू से  
आ बाँचल रहे  
कुछ कहे खातिर ।

एगो टीस-पीड़ा  
एगो दुख  
जहिया ना रही एह दुनिया में  
सून हो जाई दुनिया  
एकदम, वीरान  
कि कुछ ना बाँची  
कुछ कहे खातिर ।

आपुस में  
लेन-देन कइल जाव  
दुख के  
बाँटल-बँटवावल जाव दुख  
जे से  
अन्तिम समय  
सकून मिल सको मन के  
कि, एगो हमहीं दुखी ना रहनीं ।



कविता/अप्रैल, 2003/9

## लक्ष्मीकांत सिन्हा के एगो कविता उगल रही कनेर

उनका बगड़चा में लागल वा तरह-तरह के गुलाब  
करिया, उज्जर, लाल आ चितकबरा  
कुछ विदेशी वा, कुछ देशी  
अपना पंखुड़ियन के खोलके खड़ा वा गुलाब  
कवनो बड़ वा, कवनो छोट, कवनो ओकरो से छोट  
खाद-पानी, तरह-तरह के सेवा खोजता गुलाब  
अपना सुगंधि खातिर पास बोलावता गुलाब  
ओकरा के तूरल मना वा, काहेंकि  
स्वामी के सेवा खातिर सजल वा गुलाब ।  
हमरा चउतरा पर अपने आप उगल वा कनेर  
एकर डंठल कमजोर वा, बाकिर तोड़ला पर तुरंते उग आवेला कनेर  
ओकरा फूल में काँट ना होखे  
ओकर रंगो एकं होला, पीयर-पीयर  
ओकर खुशबू दूर-दूर ले जाला  
रूपा के माई रोज ओकरा के खाले  
दूनो नाँद का बीचे बान्हल चरन पर खड़ा वा कनेर  
छाया ना रहलो पर छाया देला कनेर  
चिलचिलात गर्मी में लमहर, छोट आ पातर पतई के बीच बैठल  
छाया से बैलन के राहत देला कनेर  
देह में खुजली होखला पर ओकरा पर आपन पीठ रगरेलेस५ बैल  
ऊ हिलेला, बाकिर टूटे ना  
टूट-टूट के फेरु उग आवेला कनेर  
विना खाद-पानी आ बिना प्यार-दुलार के पलेला, बढ़ेला कनेर  
ओकरा तिकोन बीवा के धुंधची खेलेली स महल्ला के नंग-धड़ंग लड़िकी  
बाबा के देखल, बावूजी के देखल आ हमार देखल वा कनेर  
अब हमार लरिको एकरा के देखी  
काहेंकि टूट-टूट के भी उग आवेला कनेर  
एकर फूल कवनो महान आदमी के गर्दन में ना लटके  
एही से हमेशा उगल रही कनेर  
ई कब्यो ना सूखी, आ एही तरी खिलल रही,  
काहेंकि ई गुलाब ना ह, ई ह कनेर ।





## अंक के खास कवि अक्षय कुमार पाण्डेय

समकालीन कविता के उद्धरणीय धारदार कवि

भगवती प्रसाद द्विवेदी

कविता रचेवाली भोजपुरी के नवकी पीढ़ी में अँगुरी पर गिनाए लायक कुछ नाँव अइसनो बा, जे समकालीन भोजपुरी कविता के कथ्य, शिल्प आ संवेदना के दिसाई सही समझदारी आ दृष्टिसम्पन्नता का सगे सार्थक दिसा आ ऊँचाई दे रहल बा । अइसने रचनिहारन में एगो महत्वपूर्ण नाँव बा— अक्षय कुमार पाण्डेय । एह युवाकवि में भरपूर संभावना बा, दम-खम बा आ बा समकाल के जाँचे-परखेवाली तल्ख-तेवरगर काव्य-दृष्टि । छन्द के समझ इन्हिकर अतिरिक्त खासियत बा, जवना से ई सावित हो जात बा कि अतुकान्त कविता ऊहे कवि बेहतर ढंग से रचि सकेला, जेकरा पासे छन्द, लय के माकूल जानकारी आ समझदारी होखे । अइसने समकालीन कवियन के बदौलत भोजपुरी कविता कवनो भाषा के काव्य से जमि के टब्कर ले सकेले । इहाँ बानगी के तौर पर अक्षय के छव गो कविता/नवगीत प्रस्तुत कइल जा रहल बा ।

आज भूमण्डलीकरण आ आर्थिक उदारता के नाँव पर बाजारवाद के पइसार घर-घर में हो चुकल बा आ विकल्पहीनता, अनास्था के एह बेरहम दौर में आस-आसरा के कवनो किरिन नजर नइखे आवत । सपना एक-एक क के दम तूरत जात बाड़न स आ 'अरथ' के बेगर सभ कुछ बेरथ बुझात बा । भौतिकता आ बाजारू चकाचौंध में जीएवाला एकइसबीं सदी के मतलबी मनई के लोक, साहित्य आ संस्कृति के चरचा बेमानी लागत बा । हत्या, बलात्कार, हथियार, मीडिया के जगहा भला सिरिजन के का काम! एह दिसाई कवि के एगो जरूरी कविता 'एह बाजार होत दुनिया में' गैरतलब बा । कतना सहजता आ सादगी से कवि कहत बा— 'सलोनी! चल, हमनी कऽ छोड़ दिल जाव / अपना हिस्सा कऽ फालतू काम / जइसे तू छोड़ दे / सूरज के दिया देखावल / चान से बतियावल...../ हवा-हरियरी / जीयत नदी / पूरा धरती/ पूरा वसंत भइल / जइसे हम छोड़ देई...../ शब्दन में जियल / कविता लिखल साँझ-सबेर / धूप-छाँह / खेत-खरिहान / समुन्दर भइल / पुतरी में आकाश बोवल / कबूतर कऽ मुअला पर रोवल ..... ' (कविता:6)

पाँचवी कविता 'आज कऽ समीकरण' एह कठकरेजी नितुर समय के भयावहता का और अँगुरी उठावेवाली एगो धारदार रचना बिया, जवना में द्ववत सूरज आ दूँठ गाँछ के नीचे मूवल उज्जर कबूतर के खाँखड़ आँखि में से निकलत चिठ्ठी के मुँह के अंडा के जरए आज के समीकरण समुझावे आ जिनिगी के गणित के हल करे के सीख दिल गइल बा । जानल

कविता/अप्रैल, 2003/11

पहिचानल विष्वन आ प्रतीकन कं मार्फत इहाँ कवि गहिर चांट करत वा आ आवेवाला दिनन सं आगाह करत वा कि 'सतह से ऊपर उठँ वरना तोहरा पाँव तले धरती सरक जाई !'

चउथकी कविता 'एगो युद्ध : एगो यात्रा' में कवि शान्ति खातिर एगो लड़ाई, एगो यात्रा करने के आवाहन करत वा, जवना का चाद फेरु कबो सुन्नर सपनन के धरती पर बनूक ना उगी आ इहे आखिरी अकाल होइँ । आस-विस्वास से भरल-पूरल एह कविता में जिनिगी में फेरु से जीवंता आ वेहतरी लवटे के कामना कइल गइल वा । कवि के कहनाम वा- 'अब हमनी कँ वापिस चले के / एगो हरियर प्रदेश में / जहाँ जिन्दा मिली / किलकारी बचवन कँ / जहाँ तैरत मिलिहन सँ / कबूतर आसमान में / जहाँ हाथ में कुआर / चेहरा पर चइत नजर आई ....' इहवाँ 'हाथ में कुआर' आ 'चेहरा पर चइत' के अन्न-धन से लवालव भरल प्रतीक अभिभूत करेवाला बाड़न स ।

एह धरती के गोलाई के भलहीं वैज्ञानिक कारन होखे, वाकिर कवि एकरा गोलाई का माध्यम से आज के हैवनियत, हिंसा, धार्मिक उन्माद आ वहशीपन के ना खाली प्रतिकार करत वा, बलुक फेरु से जीवंता, परदुखकातरता, भाई-चारा, सौहार्द, साँच, ईमानदारी आ संवेदना के हिमायतो करत वा । 'पृथ्वी ए से गोल विया' के नीर-क्षीर विवेकवाली सकारात्मक पंक्तियन के खूबी देखल जा सकेला- 'पृथ्वी एह से गोल बिया / कि अधिक से अधिक लोग खड़ा हो सके / कविता के कविता / कहानी के कहानी कहेवाला / खून के खून / पानी के पानी कहेवाला !' (तिसरकी कविता)

चार गो कविता का साथ-साथ कवि के दूगो नवगीतो दिहल गइल वा, जवना में बक्त के कमीनापन से आगाह करत बेरहम होके धारा के मोड़े के नसीहत दिहल गइल वा । एक ओर व्यंग के तेवर आ तल्खी, उहँवें समय के नजाकत समुझत आवेवाला बाउर दिन खातिर कमर कसे के आवाहन । सपनन में जियल छोड़ि के यथार्थ के खुरदुरी जमीन से नाता जोड़े के आ फाटल जिनिगी सीए के सलाह । 'धार तेज रखिहँ' के आखिरी पंक्ति रोमांच से भरे वाली बाड़ी स- 'एक बेर में तीतर पकड़े के होई / भीतर-बाहर कँ डर पकड़े के होई / बक्त कमीना वा ई / अठरी बाउर आई / धार तेज रखिहँ तू अपना तलवार कँ !' (दूसरका नवगीत)

पहिलको नवगीत 'सुनँ जा' एगो सार्थक रचना वा, जवन अपना सहजता में गहिर संवेदना छिपवले वा । एगो बंद देखों- 'दूटल चश्मा, ताश क गड़ी / बिगरल घड़ी, मुलाइल चढ़ी / बहुते वा लउंजार / हटाके कगरी वेद-कुरान / बहारँ जा घर आ दालान / कि मौसम बजबजात वा / हवा भींजल बुझात वा !'

कवि अक्षय के कविता बहुत 'लाउड' आ उद्धरणीय बाड़ी स आ मन के आँतर में देरी ले बाजत रहे के ताकत राखत बाड़ी स । इन्हनीं के अरथ परत-दर-परत खुलत वा आ जानल-चीन्हल विष्वन-प्रतीकन के जरिए ई दम-खम का संगे अपना उपस्थिति के अहसास करावत बाड़ी स । भापाई कसाव, पनिगर प्रवाह आ गहिर-गङ्गिन संवेदना का संगे अमानवीय होत समाज के मानवीय बनावे के सर्जनात्मक आ सकारात्मक पहलकदमो इन्हनीं के अतिरिक्त खासियत वा । समकालीन भावबोध से लैस लीक से अलगा हटि के जियतार ढांग से रचाइल एह कवितन के चमक-गमक से पढ़निहारन के 'गौँ के गुर' अम आस्वाद मिली, एकर भरपूर भरोसा वा ।

कविता/अप्रैल, 2003/12

# अक्षय कुमार पाण्डेय के छव गो नवगीत/कविता नवगीत

[एक]

सुनङ्जा.....

आज हवे अतवार  
सुनङ्जा लछिमन आ लुकमान  
गढङ्जा मिलके रोशनदान  
कि दिन में भइल रात बा  
हवा भींजल बुझात बा !

पिछुवारे मीना-बजार बा  
चान चवन्नी-अस बेकार बा  
सूरज बा बेमार  
न होखे ठंडा अब ईमान  
न होखे तितर-वितर सामान  
लगवले चोर धात बा !

टूटल चश्मा, ताश क गड्ढी  
बिगरल घड़ी, भुलाइल चद्ढी...  
बहुते बा लउँजार  
हटाके कगरी वेद-कुरान  
बहारङ्जा घर आ दालान  
कि मौसम बजबजात बा !

साफ रखङ्जा परदा-पानी  
दर-दीवार रहे असमानी  
सफल रही उपचार  
धो लङ् जा मन अब लहूलुहान  
बदल दङ् जा अब गलत विधान  
हाथ से समय जात बा !

[दू]

धार तेज रखिहङ्ग

आपन बाजू लेके  
सधल तराजू लेके  
जोखङ् तू ईट-ईट दिल्ली-दरवार कङ्  
काहें बइठल बाङ्गङ् साथी बेकार कङ् !

होके बेरहम आज धारा के मोङ्गङ्  
ताल-नदी-नारा से नाता मत जोङ्गङ्  
सपना में मत जीयङ्  
फाटल जिनिगी सीयङ्  
हवा में उड़ा दङ् अब फूल हरसिंगार कङ् !

छाती पर भूत-अस सवाल खड़ा बाटे  
पानी पियरा गइल अकाल खड़ा बाटे  
पाई-आना जानङ्  
जोङ्-घटाना जानङ्  
पेट पर करङ् अनुभव कीमत बाजार कङ्

एक बेर में तीतर पकड़े के होई  
भीतर-बाहर कङ् डर पकड़े के होई  
वक्त कमीना बा ई  
अउरी बाउर आई  
धार तेज रखिहङ्ग तू अपना तलवार कङ् !

कविता/अप्रैल, 2003/13

## कविता

[तीन]

पृथ्वी ए से गोल बिया

पृथ्वी एह से गोल नइखे  
कि अधिक से अधिक  
रखल जा सके लाश  
अधिक से अधिक  
उगावल जा सके बनूक  
अधिक से अधिक  
बनावल जा सके पर्दिर-मसजिद  
अधिक से अधिक लोग  
पढ़ सके नमाज, उतार सके आरती  
एक साथ

पृथ्वी एह से गोल बिया  
कि अधिक से अधिक लोग  
खड़ा हो सके  
प्रेम करेवाला  
कबूतर उड़ावेवाला  
दिया जरावेवाला  
सजे-सजावेवाला  
नाचे-गावेवाला  
हाथ मिलावेवाला


पृथ्वी एह से गोल बिया  
कि अधिक से अधिक  
लोग खड़ा हो सके  
कविता के कविता  
कहानी के कहानी कहेवाला  
खून के खून  
पानी के पानी कहेवाला ।  
कविता/अप्रैल, 2003/14



[चार]

## एगो युद्ध : एगो यात्रा

ई अंतिम अकाल हँ  
 अब हमनी कँ वापिस चले के  
 एगो हरियर प्रदेश में  
 जहाँ जिन्दा मिली  
 किलकारी बचवन कँ  
 जहाँ तैरत मिलिहन सँ  
 कबूतर आसमान में  
 जहाँ हाथ में कुआर  
 चेहरा पर चइत नजर आई  
 जहाँ खूबसूरत सपनन कँ जमीन पर  
 बनूक ना उगी  
 जहाँ मउवत.....




[पाँच]

## आज कँ समीकरण

चलँ फेर सुरु कइल जाव  
 एगो युद्ध  
 एगो यात्रा  
 शान्ति बदे  
 बुद्ध कँ कसम खाके ।

उड़े सीख लँ साथी  
 ना जाने कब  
 तोहरा पाँव तले धरती सरक जाई,  
 सतह से ऊपर उठँ  
 देखँ  
 ढूबत सूरज  
 दूँठ पेड़ क नीचे  
 मुअल उज्जर कबूतर  
 कबूतर कँ खोखल आँख  
 आँख से निकलत चिउंटी  
 हर चिउंटी कँ मुँह में एगो अण्डा  
 ई हँ  
 आज कँ समीकरण  
 जवना पर हल होता  
 जिनिगी कँ गणित ।



कविता/अप्रैल, 2003/15

[छव]

## एह बाजार होत दुनिया में


सलोनी,  
चल हमनी कड़ छोड़ दिल जाव  
अपना हिस्सा कड़ फालतू काम  
जइसे तू छोड़ दे-

सूरज के दिया देखावल  
चान से बतियावल  
सजल-सँवरल  
ऐना में मुस्कआइल  
हवा-हरियरी  
जीयत नदी  
पूरा धरती  
पूरा बसंत भइल.....

जइसे हम छोड़ दई  
फगुआ, चइता, कजरी गावल  
हँसल-हँसावल  
बँसुरी बजावल  
शब्दन में जियल  
कविता लिखल  
साँझ-सवेर  
धूप-छाँह  
खेत-खरिहान  
समुन्दर भइल  
पुतरी में आकाश बोवल  
कबूतर कड़ मुअला पर रोवल.....

इ कुल्हि ना द पाइं  
एह बाजार होत दुनिया में  
दुकान-शहर  
सड़क-पुल  
कार-बस  
लोहा-पाथर  
लकड़ी-गोंडिठा  
दवा-दारू  
रोटी-पानी  
सिड़ँठा-बेलना  
तसला-कठौती  
चूल्हा-चाकी  
सींढ़ी-छत  
दीवार-दरवाजा  
देहरी-चउकठ  
घर-आँगन-दालान.....

ना दे पाई  
रंगीन चश्मा  
प्लास्टिक क गुड़डा  
काठ कड़ घोड़ा  
कागज कड़ गौरइया  
कठघरा  
बन्दूक क गोली  
धारदार हथियार  
रोज हत्या  
ताजा अखबार  
ना दे पाई !



## सहयोगी रचनाकार

- अमर्य कुमार पाण्डेय/13  
रेवतीपुर (रजीत पाण्डेय), माजीपुर-232327
- अनीशा श्रीवास्तव/9  
बड़ी बाजार, बैसडीह, बिलास (उत्तर प्रदेश)
- अरुण शीतांशु/9  
मणि भवन, संकटभीचन नगर, आरा-802301
- जगन्नाथ/2  
श्रीमद भवन (ललिता होटल के पीछे)  
बोरिंग केनाल सेंड, पटना-800001
- डॉ. (मीलाना) जीहर शफियाबादी/7  
खानकाह-आलिया-एमामिया, शफियाबाद शरीफ  
जिला-गोपालगंज 841416
- पाण्डेय कपिल/2  
पार्स-3, इन्द्रपुरी, पटना-800024
- कलभद्र/3  
ग्राम-योगीदीर, पोस्ट-कमरियाँव, जिला-भोजपुर 802183
- अमवती प्रताप दिव्येंदी/11  
पो. नं. 115, पटना-800001
- डॉ. लक्ष्मीकान्त लिङ्गा/10  
प्रोफेसर कौलोनी, आरा-802301
- विन्ध्याचल प्रताप श्रीवास्तव/8  
पोस्ट-सुगीली, जिला-पूर्वी बंगाल 845456
- शिवधूकन लाल विश्वली/1  
उकालपुरी, आरा-802361
- सतीष प्रताप लिङ्गा/5  
कल्याण लिंगार, अम्बेलका, पश्च. बैलीगुड़, पटना-800014
- सुरेत लाल/6  
काट, लामपुर, जिला-बालाक 802312
- दृष्टिंश लाल 'पटल'/4  
अम्बेलका, उत्तर विकास नगरी, जिला-बालाक 802312
- डॉ. एंटोन लिङ्गा/9  
प्रथम बंगोनी, बैलीगुड़ लामपुरी 802312

इन सहयोगी रचनाकारों के लिए धन्यवाद ! जल्दी से जल्दी से लाभ !

## ‘कविता’ - प्रतिबिधि

**संस्थान :** रामेश्वर प्रसाद सिन्हा ‘पीयूष’ (हाँकर भवन, मिशिल लाइन्स)

**अवधा :** जितेन्द्र कुमार (मदनजी का हाता, पकड़ी चौक)

**सीधान :** डॉ. तैयब हुसैन ‘पीडित’ (जैद ए. इस्लामिया कॉलेज)

## भोजपुरी के महत्वपूर्ण पुस्तक

सूरजसी (गीत-संग्रह)/रामेश्वर प्रसाद सिन्हा ‘पीयूष’	मूल्य 15/- रुपया
ऐत वे फटलीडी (गजल-संग्रह)/ ‘पीयूष’	मूल्य 21/- रुपया
चाली (लघुकथा-संग्रह)/भागवती प्रसाद द्विवेदी	मूल्य 30/- रुपया
खाली वे खाली (लघु उपन्यास)/भागवती प्रसाद द्विवेदी	मूल्य 20/- रुपया
गजल वे गिरा-पियान/जगन्नाथ	मूल्य 51/- रुपया
भोजपुरी गजल वे विकास-बाजा/जगन्नाथ	मूल्य 50/- रुपया
लिप्ती-नर्त-भोजपुरी वे लम्बलम्ब लम्ब/जगन्नाथ	मूल्य 50/- रुपया
पीज लसरीगी (गीत-संग्रह)/जगन्नाथ	मूल्य 25/- रुपया
बट बोलिन वे (गजल-संग्रह)/जगन्नाथ	मूल्य 14/- रुपया

भोजपुरी के अन्य पुस्तक खातिर भी सम्पर्क करें।

## भोजपुरी साहित्य प्रतिष्ठान

इयाम अवन, एस. डी. सिन्हा पथ, बोलिन कैनाल रोड, एटोल-800001

उत्तम तथा खाजानिया कागजोंपरी को एकाधिक कैन्ट्र

## अनुकूलि

एस. डी. सिन्हा पथ, बोलिन कैनाल रोड, एटोल-1